

# नेपाल राजपत्र

## भाग ३

श्री ५ को सरकारद्वारा प्रकाशित

खण्ड २२ ] काठमाडौं, कार्तिक ३० गते २०२६ साल [ अतिरिक्ताङ्क ४० (क)

श्री ५ को सरकार  
वन मन्त्रालयको  
सूचना

नागार्जुन शाही वन विकास समिति (गठन) आदेश, २०२६

विकास समिति ऐन, २०१३ को दफा ३ ले दिएको अधिकार प्रयोग गरी श्री ५ को सरकारले देहायको आदेश जारी गरेको छ ।

१. संक्षिप्त नाम र प्रारम्भ:- (१) यस आदेशको नाम "नागार्जुन शाही वन विकास समिति (गठन) आदेश, २०२६" रहेको छ ।

(२) यो आदेश तुरुन्त प्रारम्भ हुनेछ ।

२. परिभाषा:- विषय वा प्रसंगले अर्को अर्थ नलागेमा यस आदेशमा "योजना" भन्नाले श्री ५ को सरकारबाट स्वीकृत नागार्जुन शाही वन विकास योजना सम्झनुपर्छ ।

३. समितिको गठन:- (१) नागार्जुन शाही वन विकास समिति (यसपछि "समिति" भनिएको) नामको एक समिति गठन गरिएको छ ।

(२) उपदफा (१) बमोजिमको समितिमा देहायको अध्यक्ष र सदस्यहरू रहनेछन्:-

(क) राजकुमार श्री रविन्द्र शाह अध्यक्ष

(ख) रथी श्री रङ्गविक्रम शाह- सदस्य

(ग) सह अञ्चलाधीश, वाग्मती अञ्चलाधीश कार्यालय- सदस्य

(घ) डी. एफ. ओ. काठमाडौं डिभिजन- सदस्य

(ङ) अधिकृत, वाग्मती अञ्चल वृक्षारोपण शाखा- सदस्य- सचिव

(३) श्री ५ को सरकारले आवश्यक ठानेमा नेपाल राजपत्रमा सूचना प्रकाशित गरी समितिका सदस्यहरूको संख्यामा थपघट वा नाममा हेरफेर गर्न सक्नेछ ।

(४) अध्यक्ष र सदस्य-सचिवको अतिरिक्त एक सदस्यको उपस्थिति भएमा समिति-को गणपूरक संख्या पूरा भएको मानिनेछ ।

आधिकारिकता मुद्रण विभागबाट प्रमाणित गरिएपछि मात्र लागु हुनेछ।

- (५) समितिमा बहुमतको राय मान्य हुनेछ र मत बराबर भएमा मात्र अध्यक्षले निर्णायक मत दिन सक्नेछ ।
४. समितिको काम, कर्तव्य र अधिकार:- (१) नागार्जुन शाही वनको संरक्षण, संवर्धन, उचित व्यवस्था र उपयोगको लागि योजना कार्यान्वयन गर्नु समितिको कर्तव्य हुनेछ ।  
 (२) उपदफा (१) बमोजिमको कर्तव्य पालनको लागि समितिले देहायका कामहरू गर्नेछ:-  
 (क) वन सिमानाको वरिपरि पर्खाल लगाउने,  
 (ख) वन क्षेत्रभित्र फलोद्यानहरू बनाउने,  
 (ग) वन क्षेत्रभित्र बाटो, विश्राम गृह र दृश्य स्थलहरू निर्माण गर्ने,  
 (घ) लोक सेवा आयोगबाट स्वीकृत भएका सिद्धान्तहरू र तरीका अनुसार योजनाको लागि आवश्यक कर्मचारी भर्ना गर्ने र,  
 (ङ) अन्य आवश्यक काम गर्ने ।
५. समितिको कोष र आर्थिक कारोबार:- (१) योजना संचालनको लागि समितिको एउटा कोष हुनेछ जस्मा श्री ५ को सरकारबाट समय समयमा प्राप्त रकमहरू रहनेछ ।  
 (२) उपदफा (१) बमोजिमको आफ्नो कोषको रकम समितिले नेपाल राष्ट्र बैंकमा राख्नेछ ।  
 (३) समितिले प्रत्येक आर्थिक वर्षको अन्त्यमा आगामी आर्थिक वर्षको आफ्नो काम कारोबारको लागि आवश्यक रकम जगेडा राखी बचत हुन आउने रकम श्री ५ को सरकारको सर्वसंचित कोषमा दाखिल गर्नेछ ।  
 (४) समितिले आफ्नो आय-व्ययको लेखा श्री ५ को सरकारद्वारा स्वीकृत प्रणाली बमोजिम राख्नेछ ।  
 (५) समितिको कोषको संचालन समितिले तोकेबमोजिम हुनेछ ।
६. लेखापरीक्षण:- (१) श्री ५ को सरकारबाट मुकरर भएको अधिकृत वा लेखापरीक्षकले समितिको हिसाब किताब जांच गर्नेछ ।  
 (२) श्री ५ को सरकारले चाहेमा जुन मुकै वखत पनि समितिको हिसाब किताब जांचन जचाउन सक्नेछ ।
७. अधिकार प्रत्यायोजन:- समितिले आफ्नो सबै वा केही अधिकार समितिको कुनै सदस्य वा सदस्यहरूको उपसमितिलाई प्रत्यायोजन गर्न सक्नेछ ।
८. समितिको कार्यव्यवस्था:- सदस्य सचिबले समितिको दैनिक कार्य संचालन स्तरको सबै काम गर्नेछ र समितिको निर्णय वा आदेश वा अन्य काम कारवाहीहरू प्रमाणित गर्नेछ ।
९. श्री ५ को सरकारसंग सम्पर्क :- समितिले श्री ५ को सरकारसंग सम्पर्क राख्दा श्री ५ को सरकार वन मन्त्रालय मार्फत सम्पर्क राख्नुपर्छ ।
१०. नियमहरू बनाउन सक्ने:- समितिले आफ्नो कार्य संचालनको लागि आवश्यक नियमहरू बनाउन सक्नेछ र त्यसरी बनाइएका नियमहरूमा श्री ५ को सरकारको स्वीकृति लिनु पर्नेछ ।
११. समितिको कार्यालय:- समितिको कार्यालय काठमाडौंमा रहनेछ ।

आज्ञाले-

थीरबहादुर रायमाझी  
श्री ५ को सरकारको सचिब

श्री ५ को सरकारको छापाखानामा मुद्रित ।

आधिकारिकता मुद्रण विभागबाट प्रमाणित गरिएपछि मात्र लागु हुनेछ।